
Shri Vighnesha Stuti Ditikrita

दितिकृता श्रीविघ्नेशस्तुतिः

Document Information

Text title : Shri Vighnesha Stuti Ditikrita

File name : vighneshastutiHditikRRitA.itx

Category : ganesh, mudgalapurANa, stuti

Location : doc_ganesh

Proofread by : Yash Khasbage, Preeti Bhandare

Description/comments : mudgalapurANaM saptamaH khaNdaH | adhyAyaH 14 | 7.14 12-30||

Latest update : June 4, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 5, 2024

sanskritdocuments.org

दितिकृता श्रीविघ्नेशस्तुतिः



॥ श्रीगणेशाय नमः ॥
दितिरुवाच ।
नमस्ते विघ्नराजाय भक्तविघ्नविदारण ।
अभक्तेभ्यो महाविघ्नप्रदाय तु नमो नमः ॥ १२ ॥
काश्यपाय परेशाय विनायकाय दुण्डये ।
लम्बोदराय ते सर्वभोगभोक्त्रे नमो नमः ॥ १३ ॥
दीनानां पतये तुभ्यं दीनदीनाय ते नमः ।
दीनपालकनाथाय हेरम्बाय नमो नमः ॥ १४ ॥
परेशाय गणेशाय परात्परतमाय ते ।
परात्पराणां कर्त्रे ते महोदराय वै नमः ॥ १५ ॥
अनादये च सर्वेषामादिमूर्तिधराय च ।
आदिपूज्याय सर्वेषामन्तःस्थाय नमो नमः ॥ १६ ॥
शिवपुत्राय विष्णोश्च पुत्राय परमात्मने ।
वरेण्यसूनवे तुभ्यं शेषपुत्राय ते नमः ॥ १७ ॥
सर्वपूज्याय ज्येष्ठाय ज्येष्ठानां ज्येष्ठमूर्तये ।
ज्येष्ठराजतमायैव मात्रे पित्रे नमो नमः ॥ १८ ॥
ब्रह्मणां पतये तुभ्यं ब्रह्मभ्यो ब्रह्मदायिने ।
ब्रह्मणां ब्रह्मरूपायैकदन्ताय नमो नमः ॥ १९ ॥
गजाननाय देवायासुराय समभाविने ।
योगाकाराय योगिभ्यो योगदाय नमो नमः ॥ २० ॥
किं स्तौमि त्वां गणाधीश शान्तीनां शान्तिरूपिणम् ।
वेदादयः शिवाद्याश्च यत्र शान्तिं प्रलेभिरे ॥ २१ ॥
अतस्त्वां प्रणमाम्येव सर्वेऽशं तेन विघ्नप ।
सन्तुष्टो भव मे भक्त्या स्वल्पया नाथ ते नमः ॥ २२ ॥
यदि त्वं वरदो मेऽसि तदा मे पुत्र आदरात् ।

भव स्वामिन् दयासिन्धो तेनाऽहं तारिता त्वया ॥ २३ ॥
आसुरी प्रकृतिः प्रोक्ता वेदेषु द्विरदानन ।
साऽहं कया महाभक्त्या भजिष्यामि निरन्तरम् ॥ २४ ॥
त्वं मे पुत्रो यदा नाथ भविष्यसि सुसिद्धिदः ।
तव मातुः कथं मायामयो बन्धः कदाचन ॥ २५ ॥
भक्तिं त्वच्चरणे दुण्ढे देहि नित्यं विशेषतः ।
आसुरीं बन्धहीनां मां कुरुष्व त्वत्पदप्रियाम् ॥ २६ ॥
एवमुक्त्वा गणाधीशं ननाम दक्षनन्दिनी ।
दितिस्तां गणराजश्च जगाद हर्षसंयुतः ॥ २७ ॥
(फलश्रुतिः)
विघ्नेश उवाच ।
त्वया कृतमिदं स्तोत्रं मदीयं मत्प्रियं भवेत् ।
पठते शृण्वते देवि सर्वसिद्धिप्रदायकम् ॥ २८ ॥
तव पुत्रो भविष्यामि आसुरीभावनाशकः ।
त्वं भजिष्यसि मां नित्यं भक्त्या भावपरायणा ॥ २९ ॥
एवमुक्त्वाऽतर्दधेऽसौ विघ्नेशो ब्रह्मनायकः ।
दितिः स्वगृहमागत्य प्रणनाम पतिं स्वकम् ॥ ३० ॥

इति दितिकृता श्रीविघ्नेशस्तुतिः सम्पूर्णा ॥

षोडशस्तोत्रं

- ॥ मुद्गलपुराणं सप्तमः खण्डः । अध्यायः १४ । ७.१४ १२-३० ॥

- .. mudgalapurANaM saptamaH khaNDaH . adhyAyaH 14 . 7.14 12-30..

Proofread by Yash Khasbage, Preeti Bhandare

—
Shri Vighnesha Stuti Ditikrita
pdf was typeset on June 5, 2024
—

Please send corrections to sanskrit@cheerful.com

